

ڈاکٹر اسرار احمدؒ کا تصویر خلافت

تحریر: ڈاکٹر صہیب حسن (لندن)

مرکزی انجمن خدام القرآن لاہور کے زیر اہتمام ۱۹ مارچ ۲۰۱۱ء کو قرآن آڈیو پوریگم لاہور میں ”ڈاکٹر اسرار احمدؒ کی قرآنی دینی اور علمی خدمات“ کے عنوان سے دور روزہ محاضرات قرآنی کا اہتمام کیا گیا۔ محاضرات کے دوسرے سیشن میں مولانا عبدالغفار حسنؒ کے خلف الرشید ڈاکٹر صہیب حسن حضوظ اللہ (جیائز میں القرآن سوسائٹی لندن) نے ”ڈاکٹر اسرار احمدؒ کا تصویر خلافت“ کے عنوان سے اپنا مقالہ پیش فرمایا۔ مقالہ پڑھنے سے پیشتر موصوف نے چند منٹ کی تمہیدی گفتگو بھی فرمائی۔ یہ گواہ قدر مقابلہ تمہیدی گفتگو سیست قارئین حکمت قرآن کی خدمت میں پیش کیا جا رہا ہے۔

خطبہ مسفوونہ کے بعد:

الَّذِينَ إِنْ مُكَثَّفُوهُمْ فِي الْأَرْضِ أَقَامُوا الصَّلَاةَ وَأَنْوَلُوا الزَّكُورَةَ وَأَمْرُوا بِالْمَعْرُوفِ وَنَهَوُا عَنِ الْمُنْكَرِ طَوِيلًا عَاقِبَةُ الْأُمُورٍ (الحج)

جناب صدر مجلس اور معزز سماں معین کرام!

میں یہ روایتی طور پر نہیں کہہ رہا، بلکہ میں واقعتاً ڈاکٹر اسرار احمد صاحب کا بہت ہی شکرگزار اور ممنون ہوں کہ انہوں نے مجھے اس ذی وقار سمینار میں آنے کی دعوت دی اور مجھے یہ موقع فراہم کیا کہ میں ڈاکٹر اسرار احمدؒ کی ملی دینی اور قرآنی خدمات کے بارے میں انہیں خراج تھیں پیش کروں — ایک کہاوت ہے کہ پچھاپنے حال کے اندر جیتا ہے اور اپنے حال ہی میں گمراہ رہتا ہے جو ان مستقبل کے بارے میں سوچتا ہے جبکہ بوڑھا اپنے ماضی کے اندر جھاگلتا ہے۔ تو آج مجھے بھی اپنے ماضی (قریب اور بعید) میں جھاگلنے کی توفیق ہو رہی ہے۔ ڈاکٹر اسرار احمدؒ کی سب سے بڑی پہچان تو رجوع ای القرآن کے حوالے سے ہے اور یہی میرا موضوع ہونا چاہیے تھا، لیکن میں نے آج اپنی گفتگو کے لیے ایک دوسرा موضوع ”ڈاکٹر اسرار احمدؒ کا تصویر خلافت“ اختیار کیا ہے۔ اس لیے میں ڈاکٹر صاحب کی تحریک رجوع ای القرآن کے بارے میں مختصری بات کہوں گا۔ ڈاکٹر صاحب نے جس طرح قرآنی آیات اور قرآنی تمزیقات سے ہماری اجتماعی اور انفرادی زندگی کا مقابل پیش کیا ہے وہ بہت ہی ممتاز چیز ہے۔ جب پاکستان کی عمر کے چالیس سال پورے ہوئے تو اس وقت انہوں نے ایک مضمون لکھا: ”پاکستان کی عمر کا چالیسواں سال اور اس کی دینی و تاریخی اہمیت“ جس میں انہوں نے بنی اسرائیل اور پاکستان کے مسلمانوں کا آپس میں مقابل کیا اور بنی اسرائیل کی تاریخ کے حوالے سے اس

آیت سے استشاد کیا: «قَالَ فَإِنَّهَا مُحَرَّمَةٌ عَلَيْهِمْ أَرْبَعِينَ سَنَةً يَتَهَوَّنُ فِي الْأَرْضِ» (المائدہ: ۲۶) ”(اللہ تعالیٰ نے) فرمایا: اب یہ (ارض مقدس) حرام رہے گی ان پر چالیس سال تک یہ بھکتے پھریں گے زمین میں۔ بنی اسرائیل اپنی نافرمانیوں کے باعث چالیس سال تک ارض سینا میں صحرانوری کے اندر مشغول رہے اور اللہ تعالیٰ کے عذاب کا کوڑا ان کے اوپر برستا رہا۔ صحرائے جیہے میں چالیس سال تک بھکنے کے بعد بنی اسرائیل کی نشأۃ ثانیہ ہوئی تھی۔ اس نبیاد پر محترم ڈاکٹر صاحب نے اُس وقت اس امید کا اظہار فرمایا تھا کہ کیا عجب کہ اب پاکستان بھی چالیس سال تک ادھر ادھر بھکنے کے بعد اپنے اصل مقصد قیام کی طرف رجوع کر لے۔ اور یہ ”بکھی بھوئی ہوئی منزل بھی یاد آتی ہے راہی کو!“ والا معاملہ بن جائے۔ لیکن ع ”اے بسا آرزو کہ خاک شدہ!“ اسی طرح جب ڈاکٹر صاحب کے بڑے بھائی اظہار احمد قریشی صاحب چالیس سال کے ہوئے تھے تو ڈاکٹر صاحب نے انہیں ایک کارڈ پیش کیا تھا، جس پر سورہ الاحقاف کی یہ آیت تحریر کی تھی: «خَتَّى إِذَا بَلَغَ أَشْدَدَهُ وَبَلَغَ أَرْبَعِينَ سَنَةً ...» (آیت ۱۵) ”یہاں تک کہ جب وہ اپنی قوت کو پہنچا اور اس کی عمر چالیس سال ہو گئی.....“ اور بعد ازاں اسے میثاق میں بھی چوکھے میں شائع کیا تھا۔ چالیس سال کی عمر میں جبکہ انسان کی جوانی ایک خاص مرحلے پر پہنچ رہی ہوتی ہے اُس وقت انسان کی بصیرت کے اندر اضافہ ہوتا ہے اور انسان سن رشد کو پہنچتا ہے۔ اس کے علاوہ ڈاکٹر صاحب نے سورہ الحدید کی روشنی میں جس انداز سے انسانی زندگی کے پانچ ادوار کا مقابل کیا ہے وہ بہت ہی خوبصورت اور بہت ہی اوپنجی چیز ہے۔ آپ نے سورہ الحدید کی اس آیت:

«أَعْلَمُوا أَنَّمَا الْحَيَاةُ الدُّنْيَا لَعْبٌ وَلَهُوَ وَزِينَةٌ وَنَفَّاثُرٌ يَتَكَبَّرُونَ فِي الْأَمْوَالِ
وَالْأُولَادِ مَكْمَلٌ غَيْرِهِ أَعْجَبُ الْكُفَّارَ بِنَاهُتُمْ يَهْبِطُ فِتْرَاهُ مُصْفَرًا ثُمَّ يَنْجُونُ حُطَّامًا وَفِي
الْأُخِيرَةِ عَذَابٌ شَدِيدٌ وَمَفْرِرٌ مِّنَ اللَّهِ وَرَحْمَوْا نَ وَمَا الْحَيَاةُ الدُّنْيَا إِلَّا مَتَاعٌ الْفَرُورُ» (۴)

کے حوالے سے انسانی زندگی کے پانچ ادوار کا تذکرہ کیا ہے کہ یہ کس طرح انسان کے بچپن اس کی جوانی اور اس کے بڑھاپے پر منطبق ہوتے ہیں۔ یہ ساری باتیں جس خوبصورت انداز میں کہی ہیں وہ پڑھنے اور سمجھنے کی چیز ہے دل میں بسانے کی چیز ہے۔ اس لیے کہ اس سے انسان کی دنیا سنبھالتی ہے اسے اپنی آخرت کے بارے میں سوچنے کا احساس ہوتا ہے اور اس کے ذریعے اس کی زندگی کے اندر انقلاب آتا ہے۔ ڈاکٹر صاحب کا یہی سب سے بڑا کمال ہے کہ انہوں نے سوتے دلوں کو بیدار کیا ہے اور مردہ دلوں کے اندر زندگی کے شرارے بخشے ہیں۔ یہ ان کا اعجاز اور ان کا کمال ہے۔ اللہ تعالیٰ ان کی قبر کو نور سے بھرے۔ وہ شخص ایسے کام کر گیا جو بہت سے لوگ نہیں کر سکے۔

اسی طرح انہوں نے سورہ النور کی آیت:

«اللَّهُ نُورُ السَّمَاوَاتِ وَالْأَرْضِ مَمْلَكُوتُ نُورٍ كَمِشْكُوَةٍ فِيهَا مِضَبَاحٌ الْمِضَبَاحُ فِي زُجَاجَةٍ
الْزُّجَاجَةُ كَالَّهَا كَوْكَبٌ دُرْيٌ يُوَقَدُ مِنْ شَجَرَةٍ مُبَرَّكَةٍ زَيْتُونَةٍ لَا شَرْقَيَةٌ وَلَا غَرْبَيَةٌ لَا كَادُ
زَيْتُهَا يُضْعَى وَلَا تَمْسَسُهُ نَارٌ نُورٌ عَلَى نُورٍ يَهْدِي اللَّهُ نُورٌ مَنْ يَشَاءُ وَيَضْرِبُ اللَّهُ
الْأَمْثَالَ لِلنَّاسِ وَاللَّهُ بِكُلِّ شَيْءٍ عَلِيمٌ» (۴)

کا جو کل اگس قائم کیا ہے اور اللہ تعالیٰ کا نور جو کہ قلبِ مؤمن میں ہے، کا تذکرہ کیا ہے، وہ بھی ان کا اپنا منفرد اعجاز ہے۔

یہ سب باتیں میرے ماضی بعید کی ہیں جس وقت میں شروع میں ساہیوال میں ان کے ساتھ ان کے قائم کردہ قرآن ہائیل میں پھر رہا تھا۔ بہر حال ڈاکٹر صاحب کی خدمات کی تفصیل تو بہت ہے مگر اب میں اپنے آج کے موضوع کی طرف آتا ہوں۔ میرا آج کا موضوع ہے:

”ڈاکٹر اسرار احمد کا تصور خلافت“

مجھے لندن میں ایک طویل عرصہ کے قیام کی وجہ سے ڈاکٹر اسرار احمد مغفور و مرحوم کی احیاء خلافت اقامت دین اور اصلاح و تجدید کی مسائی کا بھرپور علم ہونے کا دعویٰ تو نہیں ہے، لیکن ہرسال پاکستان کی ایک نہ ایک زیارت اور پھر ڈاکٹر صاحب کے افکار کے ترجمان تینوں جرائد (میثاق، حکمت قرآن اور نداء خلافت) کا مسلسل مطالعہ ڈاکٹر صاحب کی آمد لندن کے موقع پر ملاقا تین، ان کی بُجہ مسلسل اور سی نا متزلزل، میرے علم و ادراک سے پوشیدہ بھی نہیں رہیں، اس لیے ان سطور کو تحریر کرتے وقت میں بالا جھک جعلی بصیرہ ہونے کا دعویٰ ضرور کر سکتا ہوں۔ شروع ہی میں اس بات کو واضح کرتا چلوں کہ گودا ڈاکٹر اسرار احمد صاحب نے اپنے پیکھروں اور تحریروں میں کہیں کہیں سلطنتِ آل عثمان یا خلافتِ عثمانیہ کا ذکر کیا ہے لیکن انہوں نے کبھی اسے مسلمانوں کے لیے ماذل قرار نہیں دیا، البتہ ۱۹۲۳ء میں سقوطِ دولتِ عثمانیہ کے بعد ہندوستان میں تحریک خلافت کا برپا ہونا اور یہے یہے عمائدین اسلام حتیٰ کہ مسٹر گاندھی کا بھی مسلمانوں کی آواز میں آواز مانا، خلافت کی اس آخری نشانی سے حد درج تعلق کا غماز رہا تھا۔ اس لیے میں اس تحریر میں جہاں ڈاکٹر صاحب کے افکار بابت خلافت کا تذکرہ کروں گا وہاں خلافتِ عثمانیہ کے قریب ترین عملی ماذل ہونے کی بنا پر دونوں کا مقابل بھی کرتا چلوں گا، چاہے وہ ثابت ہو یا نتی۔

اس میں تو کوئی تکمیل نہیں کہ ڈاکٹر صاحب نے دعوت دین کا عملی آغاز تو جمیعت طلباء اور پھر جماعتِ اسلامی کے پلیٹ فارم سے کیا، لیکن پھر جماعت سے علیحدہ ہونے، تنظیمِ اسلامی کی بنیاد رکھنے کے مرحل میں اسی صور کو پھونکا کر جس کی گونج بیسویں صدی کے اوائل میں مولانا ابوالکلام آزاد کے ”المہلا، ابلاغ“ اور پھر ”حزب اللہ“ کی صدائے ہشیار باش کی شکل میں بلند ہو رہی تھی۔ ڈاکٹر صاحب نے اپنی فکر کے سوتوں کو ان تین ہستیوں (مولانا آزاد، ڈاکٹر اقبال اور مولانا مودودی) کے دامنِ فکر سے پھوٹتے دیکھا ہے، اس لیے بہتر ہو گا کہ پہلے خاص طور پر مولانا آزاد اور مولانا مودودی کی آراء بابت خلافت پر ایک نظر ڈال لی جائے۔

مولانا آزاد پہلے تو مسلمانوں کی قومی زندگی کے عروج و زوال کا گر بتاتے ہیں کہ اس کا اصل دور وہی تھا جب ان کی قومی و انفرادی، مادی و معنوی، اعتقادی اور عملی زندگی پر اجتماع و اخلاف کی رحمت طاری تھی اور ان کے متزل و ادبار کی اصل بنیاد اس دن پڑی جب اخلاف و اجتماع کی جگہ اشتادات و انتشار کی خوست چھانی شروع ہو گئی۔ پھر وہ نبی ﷺ کی ذات بابرکات میں اُن تمام قوتوں اور صلاحیتوں کو مجتمع مانتے ہیں کہ جس سے ایک حکومت کو بقا اور دوام حاصل ہوتا ہے وہ ان کی مختلف حیثیتوں کا ذکر کرتے ہوئے کہتے ہیں کہ وہ اللہ کا پیغمبر تھا،

شریعت کا مقنن تھا، امت کا بانی تھا، ملکوں کا حاکم اور سلطنت کا مالک تھا۔ وہ اگر پتوں اور چھال سے پٹی ہوئی مسجد کے منبر پر دویں الیٰ کا ترجمان اور انسانی سعادت وہدایت کا واعظ تھا تو اسی کے صحن میں یہیں کا خراج تقیم کرنے والا اور فوجوں کو میدان جنگ میں بھینٹنے کے لیے پہ سالار لشکر بھی تھا۔ وہ ایک ہی وقت اور ایک ہی زندگی میں گھروں کا نظام معاشرت درست کرتا اور نکاح و طلاق کے قوانین نافذ کرتا اور اس کے ساتھ ہی بدر کے کنارے دشمنوں کا جملہ بھی روکتا اور مکہ کی گھاٹیوں میں سے ایک فتح حکمران کی طرح نمایاں بھی ہوتا تھا، غرضیکہ اس کی ایک شخصیت کے اندر مختلف حیثیتیں اور منصب جمع تھے۔ اسلام کا نظام دینی بھی تھا کہ یہ ساری قوتوں ایک ہی فرد میں جمع رہیں۔

پھر وہ لکھتے ہیں:

”جب آپ ﷺ دنیا سے تشریف لے گئے تو خلفاء راشدین کی خلافت اسی اجتماعِ قویٰ و مناصب پر قائم ہوئی اور اسی لیے اس کو منہماج نبوت سے تعمیر کیا گیا، یعنی یہ نیابتِ نبیک ہیک، ہر لحاظ اور ہر پہلو سے شخص جامع نبوت کی سچی قائم مقامی اپنے اندر رکھتی تھی۔ منصب نبوت مختلف اجزاء نظر و عمل سے مرکب ہے، ازان جملہ ایک جزو وحی و تزیل کا مورود ہوتا اور شریعت میں تشریع و تائیسیں قوانین کا اختیار رکھنا ہے، یعنی قانون وضع کرنا اور اس کے وضع و قیام کی مخصوصانہ وغیرہ مسؤولانہ قوت، اس جزء کے اعتبار سے نبوت آپ کے وجود پر ختم ہو چکی ہے اور قیامت تک کے لیے شریعت و قانون کے وضع و قیام کا معاملہ کامل ہو چکا تھا۔“ (قرآن کا قانون عروج وزوال، ص ۲۰-۲۱)

اس کے بعد وہ یہ بتاتے ہیں کہ خلافت راشدہ میں سوائے وجہ و تشریع کی نیابت کے باقی تمام امور کی نیابت حاصل تھی۔ وہ لکھتے ہیں کہ ”جس طرح داعی اسلام کا وجود نبوت کے ساتھ خلافتِ ارض، حکومت و سلطنت، نظام و قوام سیاست، قیادت فوج و حرب، فتح و عمران ریاست، مجلس شوریٰ وغیرہ، جہاں بانی و حکمران کے تمام منصب تھا اپنی شخصیت کے اندر رکھتا ہے، اسی طرح خلافت خاصہ میں بھی خلفاء راشدین کا تھا و جو دن اساری نظری و عملی قوتوں اور تمام منصوبوں کا جامع ہوا۔ وہ ایک ہی وجود کے اندر صاحب امامت و خلافت بھی تھے، صاحب اجتہاد و قضا بھی تھے اور صاحب سیاست و نظم و حکام بلا بدھی، اصلًا ”امامت کبریٰ“ کا مقام اجتہاد دینی اور سیاست ملکی دونوں سے مرکب ہے۔ اس لیے ان کی امامت میں دونوں قسمیں اپنی تمام شاخوں کے ساتھ رکھی ہیں،“ (ص ۶۲)

اور پھر اجتماع و اخلاف کی یہ حالت، بقول مولانا آزاد، حضرت علی ﷺ پر ختم ہو گئی، قوتوں کا انتشار شروع ہو گیا اور اس کی تفصیل وہ یوں بتاتے ہیں: ”حکومت و فرمازوائی کا کلڑا الگ ہو کر مجرد شاہی کی شکل میں آگیا۔ اسی کی طرف اشارہ تھا: الخلافة بعدى ثلاثون سنة ثم مُلْك۔ سو اتفاقی اس کے بعد صرف پادشاہی ہی رہ گئی، اجتہاد اور قضاعشری کا جزء خلافت سے الگ ہوا تو مجتہدین و فقہاء کی ایک جماعت پیدا ہو گئی انہوں نے یہ کام سنبھالا۔ اسی طرح تعلیم و تربیت روحانی کے کاروبار سے نظام حکومت بالکل الگ ہو گیا۔“ (ص ۶۳)

مولانا آزاد بیعت خلافت اور بیعت ارشاد کا مسئلہ بھی چنگیوں میں حل کر دیتے ہیں، وہ کہتے ہیں: ”پہلے خلافت کی ایک ہی بیعت تمام مقاصد کی کفیل تھی، اب خلیفہ کا وجود حکم پادشاہی کے لیے اور فقہاء کا مجرداً استنباط

احکام و مسائل رہ گئے تو ترکیبِ نفوس اور ارشادِ قلوب کے لیے ایک دوسری بیعتِ متفقہاً قائم ہوئی، جو بیعتِ توہہ
وارشاد ہوئی اور اس طرح اصحابِ طریقت و تصوف کی بنیاد پڑی۔ (ص ۶۵)

ڈاکٹر اسرار احمد نے یہاں اس بات کا اضافہ کیا کہ اصل بیعت تو بیعتِ خلافت ہی ہے، جو ایک مخصوص
خلافت میں حکمرانی کے منصب پر فائز ہوتا ہے، لیکن اگر ایسی خلافت موجود نہ ہو تو خلافتِ الہیہ کے قیام کے لیے
جو بھی جماعت آگے بڑھے اُس کا نظم بھی امیر جماعت کے ہاتھ پر بیعت کرنے پر قائم ہوگا، لیکن چونکہ یہ ایک
نظریاتی بیعت ہے، اس لیے وہ اختلاف یا عدمِ امتزاج کی صورت میں اس بیعت کو وضع کر سکتا ہے۔ وہ مولانا
مودودی کے اس نظریہ سے بھی اتفاق کرتے ہیں کہ اگر ارکانِ جماعت، دستورِ جماعت سے حلق پاسداری
اٹھائیں تو وہ بھی بیعت ہی کی ایک شکل ہے۔ چنانچہ ڈاکٹر صاحبِ جماعتِ اسلامی سے وابستگی کے دروازے تو اس
شکل پر قائم رہے لیکن ”تنظيمِ اسلامی“ کے لیے انہوں نے طریقِ بیعت ہی کو ترجیح دی۔

مولانا آزاد اپنی کتاب ”بہجرو وصال“ میں حدیث ”خیر القرون“ کا خلافت کی مدت میں سال ہونے سے
اس طرح ربط قائم کرتے ہیں کہ گوہدین نے قرن کے مفہوم کے تعین میں اختلاف کیا ہے لیکن چونکہ اللہ کے
رسول ﷺ نے (الخلافۃ بعدی ثلاثون سنۃ) کہہ کر تیس سال کی مدت کا تعین کر دیا ہے اس لیے یقیناً اس
حدیث میں قرن سے مراد دس برس کا زمانہ ہے اور مقصود یہ ہے کہ بہترین دہ سالہ دور آنحضرت ﷺ کا تھا، اس
کے بعد دوسرا عشرہ اور اس کے بعد تیسرا، جس کے بقیہ چھ میہنے حضرت حسن بن علی رضی اللہ عنہ کی خلافت سے پورے ہو
گئے اور پھر زمانہ شروع ہو گیا۔“ (ص ۳۳۳) لیکن مولانا آزاد کی یہ توجیہ اسی وقت خلافتِ راشدہ پر
صادق آئتی ہے جبکہ آنحضرت ﷺ کے دہ سال دور کو بطور ماذل شمار کیا جائے اور خلافت کے پہلے دعشوں کو اصلاً
اور آخری عشرہ کو جیسا خلافت کا حصہ شمار کر کے تیس سال کی مدت پوری کی جائے، کیونکہ حدیث میں (خیر
القرون فرنی ثم الذين يلونهم ثم الذين يلوونهم) کے مطابق آنحضرت ﷺ کے قرن کے بعد صرف دو اور
قرون کا ذکر کیا گیا ہے کہ جن کی مدت میں سال بنے گی نہ کہ تیس سال۔ اس سے بہتری ہے کہ قرن اول سے
مراد عہدِ نبوت و صحابہ، قرن ثانی سے تابعین اور قرن ثالث سے تبع تابعین کا زمانہ مراد یا جائے کہ قرون ٹلاشہ میں
مجموعی طور پر خیر کا غائب ہا اور شر مغلوب ہا۔

خلافت اور طوکیت کے تعلق سے ڈاکٹر صاحب جن چند احادیث کا اکثر ذکر کرتے ہیں ان کی طرف مولانا
آزاد بھی اشارہ کر چکے ہیں۔ وہ لکھتے ہیں:

”چنانچہ خیر القرون والی حدیث کے مطالعہ کے بعد اس حدیث کو دیکھئے جس کو صاحبِ متفقہ نے ”باب
الانذار والتحذیر“ کی تیسرا فضل میں درج کیا ہے:

عن ابن بشیر عن حذیفة قال: قال عَلَيْهِ الْكَلْمَةُ : تكون النبوة فيكم ما شاء الله ثم تكون خلافة
علي منهاج النبوة ما شاء الله ان تكون ثم يرفعها الله ثم تكون ملکاً جباريةً فيكون منهاج
الله ان يكون ثم تكون خلافة على منهاج النبوة.

قال حبيبٌ فلما قام عمر بن عبد العزیز كتبَ اليه بهذا الحديث اذْكُرْه ایاہ وقلتْ ارجو

ان تكونَ امِيرُ الْمُؤْمِنِينَ بَعْدَ الْمُلْكِ الْعَاصِّ وَالْجُبْرِيَّةِ

آنحضرت ﷺ نے فرمایا: جب تک اللہ کو منظور ہے تم میں وجود نبوت باقی رہے گا۔ اس کے بعد منہاج نبوت پر خلافت قائم ہوگی اور جب تک اللہ چاہے گا قائم رہے گی اور پھر انہی جائے گی اور اس کے بعد جور و ظلم کی بادشاہت شروع ہوگی اور جب تک منظور الہی ہے رہے گی۔ اس کے بعد محض جرو تسلط کی حکومت ہوگی اور وہ بھی مشیت الہی کے مطابق رہے گی، لیکن اس کے بعد پھر ایک دور خلافت نبوت کے دور کا آئے گا۔

حبيب کہتے ہیں کہ جب عمر بن عبد العزیز تخت خلافت پر بیٹھے تو میں نے یہ حدیث آن کو لکھ کر پہنچ کر مجھے امید ہے کہ آپ اس حدیث کی خبر کے مطابق ملک غوض اور جر کے بعد محض بادشاہی نہیں بلکہ امیر المؤمنین ہوں گے۔“ (ص ۳۲۵)

غالباً کا تِ مقال خلافت علی منہاج النبوة کے بعد عربی نص میں ”ملکاً عاصًا“ لکھنے سے رہ گئے ہیں کیونکہ ترجمہ میں اسے ”جور و ظلم“ کی بادشاہت سے تعمیر کیا گیا ہے۔ گوڑا اکثر اسرار احمد نے اس کی صحیح لفظی ترجمانی کی ہے، یعنی ”اسکے بعد کاٹ کھانے والی حکومت کا دور آئے گا“۔ مولانا آزاد اس کے بعد لکھتے ہیں: ”اس میں زمانے کی قید نہیں ہے۔ مگر ترمذی کی حدیث میں جس کو امام موصوف نے دوسری جلد کے باب الفتن میں درج کیا ہے، زیادہ تصریح ہے:

عن سعید بن جمهان قال ثني سفينة قال: قال ﷺ الخلافة في امتى ثلاثون سنة ثم مُلْكٌ بَعْدَ ذَلِيلَكَ، ثم قال لى سفينة: أَمْسِكْ خلافة ابى بكر ثم قال: وخلافة عمر وخلافة عثمان ثم قال أَمْسِكْ خلافة على، فوجدنها ثلائين سنةً قال سعيد فقلت له: إن بني امية يزعمون ان الخلافة فيها، قال: كذبوا بنوا الزرقاء بل هم الملوك من شرّ الملوك

”سعید سے روایت ہے کہ سفینہ نے آنحضرت ﷺ کے اس قول کو روایت کیا کہ خلافت میری امت میں صرف تیس سال رہے گی، پھر اس کے بعد محض حکومت بادشاہت ہے۔ اس کے بعد سعید کہتے ہیں کہ مجھے سفینہ نے کہا کہ حضرت ابو بکر رض کا زمانہ خلافت شارکرو۔ پھر کہا کہ حضرت عمر و عثمان و علی رض کا عہد خلافت شارکرو۔ میں نے سب کو جمع کیا تو تھل تیس سال ہوئے، پھر میں نے کہا یہ توچ ہے لیکن بنو امیہ جو صحیح ہیں کہ ہم بھی خلیفہ ہیں یہ کسی بات ہے حالانکہ بھو جب اس حدیث اور تمہاری بیان کردہ تظییق کے خلاف قبول از بی امیہ ختم ہو گئی؟ اس پر سفینہ نے کہا کہ زرقاء کی اولاد (بنو امیہ) نے کذب بیانی کی وہ خلیفہ کہاں ہیں وہ تو شریعت میں سے بادشاہ ہیں۔“ (ص ۳۳۶)

ڈاکٹر اسرار احمد نے خلافت راشدہ کے بعد ان واؤوار کی کھل کر رشانہ ہی کی ہے اور صاف صاف کہا ہے کہ بعد کی حکومتیں ایسی ”ملک عوض“ کاٹ کھانے والی حکومتوں کے ضمن میں آتی ہیں اور یہ سلسلہ پورپیں اقوام کے مسلم ممالک پر غلبہ استعمار تک چلتا ہے۔ اور اس کے بعد پھر جر کا دور شروع ہوتا ہے اور آزادی کے بعد بھی قبے جمہوریت میں استبدادی تو تین ڈنکنیش پ اور شخصی حکومتوں کا جر تقام ہے، اور اس کا اظہار عوام کے اس

غیظ و غصب سے ہو رہا ہے جس کی لپیٹ میں تو نس اور مصر کے جابر انہ نظام کی بساط پلنے کے بعد کئی دوسرے عرب ممالک چیزیں لیتیں، بھریں اور عمان اور کسی حد تک اوردن بھی آچکے ہیں۔

سلطنت عثمانی کی ابتداء تو ایک ٹرک سردار عثمان بک کے ہاتھ پر ۲۷ جنوری ۱۳۰۰ء (جہادی الاولی ۶۹۹ھ) میں ہوئی تھی جو موجودت کی شہر اسکی شہر اور اس کے نواح پر مشتمل تھی، لیکن پھر وہ وسعت پذیر ہوتی رہی۔ ساتوال سلطان محمد الفاتح ۱۲ جہادی الاولی ۵۸۷ھ (۲۹ مارچ ۱۴۵۳ء) کو قسطنطینیہ فتح کر کے آنحضرت ﷺ کی اس حدیث کا مصدقہ تھہرا جس میں اس شہر کے فاتح کو ”نعم الامیر“ (کیا ہی بہترین امیر) اور اس کے شکر کو ”نعم الجیش“ (بہترین شکر قرار دیا تھا، لیکن پھر نویں سلطان یا وزیر میں نے جب ۹۲۲ھ (۱۵۱۷ء) میں مصر فتح کر لیا اور خلافت عباسیہ کے آخری خلیفہ المتوکل علی اللہ کو پسے ساتھ استانبول (قسطنطینیہ) لے آیا تو علماء و مفتیان کی موجودگی میں جامع ایاصوفیہ میں وہ تاریخی تقریب منعقد ہوئی جس میں خرقہ خلافت سلطان یا وزیر میں کو پہننا دیا گیا۔ وہ اس اعتبار سے بھی خلافت کا مستحق تھہرا کہ اب ارض حجاز (مکہ اور مدینہ) بھی اس سلطنت کے ماتحت آچکے تھے۔

”الدولۃ العثمانیۃ المجهولة“ کے مصنفوں لکھتے ہیں: ”یہاں نہیں یہ بات یاد آتی ہے کہ عبد الرحمن الداخل جس نے اندر میں اموی حکومت کی بنیاد ڈالی تھی، اپنے لیے خلیفہ کا لقب اختیار کرنے میں بچکھاتا رہا کیونکہ وہ اس بات کا قائل تھا کہ خلافت ایک ہی ہو سکتی ہے، ایک سے زائد نہیں اور خلیفہ شرعی کے لیے حرمین شریفین کا حامی ہونا ضروری ہے، جو کہ اس وقت عباسی خلیفہ کو حاصل تھی۔ لیکن پھر عبد الرحمن ثالث کے دور میں اموی خلافت کا بھی اعلان کر دیا گیا حالانکہ وہ حرمین شریفین پر کنٹرول نہ رکھتا تھا، اور یوں فاطمی خلافت کو شمار کرتے ہوئے تین خلافتیں ایک وقت میں جمع ہو گئیں۔“

اسی کتاب کے مؤلف خلافت کی نوعیت پر بحث کرتے ہوئے لکھتے ہیں: ”خلافت کا مقام دراصل رسول ﷺ کی ایجاد کا مقام ہے، اور اس کا کما حقہ حق بعد کے ادوار میں نہیں کیا گیا۔ اس لیے بعض محققین خلافت کی دو قسمیں کرتے ہیں۔ پہلی حقیقی یا کامل خلافت جس میں خلافت کی ساری شرائط مجمع ہوں، اور جو کہ اس انتخاب کے نتیجے میں قائم ہوتی ہے جو مسلمانوں کی باہمی رضا مندی اور بیعت کے اصول پر وجود میں آتی ہے۔ ترکی کے سب بڑے فقیہہ ”صدر الشریعہ“ اس خلافت کو خلافت ثبوت سے یاد کرتے ہیں۔ دوسرا شکلی یا صوری خلافت، یعنی وہ امامت جو ضروری شرائط پر پوری نہ اترتی ہو یا وہ حکومت جو بذریعہ انتخاب اور بیعت سے وجود پذیر نہ ہوئی ہو بلکہ جبرا اور زبردستی تسلط کے نتیجے میں قائم ہوئی ہو، ایسی حکومت میں ”سلطنت“ کا عنصر نہیاں ہوتا ہے اور رسول ﷺ افرما گئے ہیں: ”الخلافة من بعدى ثلاثون عاماً ثم يكون حكماً عضوهنَا او رفقهاءَ كـ اتفاقَ كـ رسول ﷺ“ خلافت کا دور خلفاء راشدین یا شمول سیدنا الحسنؑ کے گزگیا اور اس کے بعد اموی اور عباسی دور دوسری قسم خلافت کا تھا۔ سلاطین بنی عثمان کو بھی علی الاقل دوسری قسم میں شامل کیا جانا چاہیے ان کی خلافت ہر صورت صلاحیتوں (بمعنی حقوق) اور ذمہ داریوں سے خالی نہیں تھی بلکہ تمام سلاطین خلفاء تھے حقوق اور ذمہ داریوں سے عہدہ برآ ہوتے تھے۔“

وسویں سلطان سلیمان القانونی کے القاب ملاحظہ ہوں جو فقیہہ ابوالسعود آفندی نے سلطان کے وضع کردہ

کتاب قانون کے دیباچہ میں لکھے ہیں:

”السلطان ابن السلطان“السلطان سلیمان خان ابن السلطان سلیم خان، خلیفۃ رسول رب العالمین، ممہد قوانین الشرع المبین، وظلّ الله الظليل علی کافة الأمم، حائز الامامة العظمی، وسلطان البحر، وارث الخلافة الكبرى، کابر عن کابر، ناشر القوانین السلطانیہ والخاقان العاشر، سلطان العرب والمعجم والروم، حامی حمى الحرمین المعترمین والمقامین المعظمین المفخّمین“

ڈاکٹر اسرار احمد دور ملکیت کے سلاطین و خلفاء اور موجودہ دور کی آمرانہ اور استبدادی حکومتوں پر نیش زنی کرنے کے ساتھ ساتھ ان ایجھے اقدامات کو سراہنے میں بخل سے کام نہیں لیتے جو ان حکومتوں کے ہاتھوں ظہور پذیر ہوئے، جیسے پاکستان میں قرارداد مقاصد کا پاس ہوتا، قادریائیوں کو اقتیت قرار دیا جانا، یا سعودی عرب میں بدعات کا قلع قلع کیا جانا اور کتاب و سنت کی ترویج میں جرأت مندانہ کارتانے انجام دینا۔ البتہ ہمیں مولانا آزاد کے اس تجویی سے اتفاق نہیں جو سلطان عبدالحمید خان سے متعلق ہے۔ وہ ”قرآن کا قانون عروج وزوال“ میں لکھتے ہیں: ”البته جو انقلاب سلطان عبدالحمید خان کے زمانہ میں ہوا اور جس کا نتیجہ یہ کہ سلاطین عثمانیہ کی خلافت طریق استبدادی و شخصی سے طریق شوری میں تبدیل ہو گئی، سو بلاشبہ خلافت راشدہ کی طرف عود ورجعت کا یہ ایک مبارک اقدام تھا جس کے لیے شوری اور پارلیمنٹ کا ہوتا سب سے پہلی شرط ہے۔“ (ص ۲۵) یہ درست ہے کہ سلطان عبدالحمید نے اپنے دور میں سیاسی حالات سے مجبور ہو کر دستور وضع کیا کہ جسے مفرالآلوی (۱۸۵۳ء) اور مشہور صوفی شیخ سعید النوری کی حمایت حاصل رہی تھیں اسے شریعت کے منافی بھی قرار دیا گیا اور خاص طور پر اس لیے بھی کہ اس میں غیر مسلموں کو بھی نمائندگی دی گئی تھی، اور انہی غیر مسلم عناصر کے اصرار پر ملکتِ روس کے ساتھ دولت عثمانیہ کو جگ میں جھوک دیا گیا اور ہر ہر بحیث پر ہر بحیث اخنانا پڑی، بلکہ یہ کہنا زیادہ مناسب ہو گا کہ سلطان عبدالحمید کا تینتیس سالہ دور اس کے اپنے شخصی اور تحریمانہ اسلوب کی بنا پر کامیاب رہا و گرفتہ جمہوریت کی گردان کرنے والے اس کے وزراء (بشمل مدحت پاشا جو کہ صدر اعظم کہلاتے تھے) بہت پہلے اس کی باساط حکومت پیٹھ پکھے ہوتے اور سلطنت عثمانیہ کا خاتم ۱۹۲۳ء سے بہت پہلے ہو چکا تھا۔ یہ سلطان عبدالحمید ہی تھا جس نے تھیوڈر ہرثول (۱۸۰۲-۱۸۲۰) کی فلسطین میں یہودیوں کی آبادگاری کے سلسلہ میں ایک بڑی مالی پیشکش کو یہ کہہ کر ٹھکرایا: ”میں سرز میں فلسطین کی بالشت بر ابرز میں بھی نہیں پہنچوں گا، یہ وطن میری ملکیت نہیں بلکہ تمام امت عثمانیہ کا ہے۔ امت نے یہ زمین اپنا خون دے کر حاصل کی ہے اور ہم اسے بغیر خون کے واپس نہیں کریں گے۔“

اور پھر جو نبی مدحت پاشا کی ”الاتحاود والترقی“ کے نام سے ۱۸۹۰ء میں پارٹی قائم ہوئی، فلسطین کے موضوع پر ڈھیل دینے کا آغاز ہو گیا۔ یہ پارٹی، فرانسیسی انقلابیوں کے تین نعروں (شعار) کی حامل تھی، یعنی حریت، انصاف، مساوات و اخوت۔

یہاں میں ڈاکٹر اسرار احمد کی بصیرت کی داد دوں گا کہ انہوں نے اپنے افکار میں دو باتوں کا صراحت کے ساتھ ذکر کیا ہے۔

ایک یہ کہ مسلمان حکومت (اور یہاں مراد ہے پاکستان) کی پارلیمنٹ قانون سازی کا ادارہ ہے اور قانون چونکہ شریعت اسلامیہ سے سرمو متعارض نہیں ہو سکتا اس لیے وہاں غیر مسلم اعضاء کی کوئی گنجائش نہیں۔ یہ وہ بات ہے کہ جسے علماء عصر میں سے بہت کم لوگ کہنے کی ہمت رکھتے ہیں۔

دوسری بات کہ جس کے پیش کرنے والے صرف اور صرف ڈاکٹر اسرار احمد ہیں کہ پاکستان کی اراضی کی نوعیت اراضی خراج ہے یعنی یہ زمین مسلمانوں نے بزور بازو حاصل کی تھی اس لیے یہاں جا گیرداری کی کوئی گنجائش نہیں۔

سلطنت عثمانی میں تمام مفوہ جعلاتوں کو ”اراضی امیریہ“ سے تعبیر کیا گیا اور اس میں تصرف کے بارے میں آل عثمان نے مالکی مذہب کے قول کو اپنایا کہ جس کے مطابق اراضی مفوہ کی ملکیت حکومت کے ہاتھ میں رہتی ہے اور رعیت کو کچھ مالی معاوضے کی صورت میں حق انتفاع حاصل ہوتا ہے۔ گویا یہ اراضی مسلمانوں کے اجتماعی مصالح کے لیے وقف ہیں۔ آل عثمان نے یہ نظام ”سلجوqi سلطنت“ سے وراثت میں پایا تھا جسے آن کے ہاں ”اراضی مملکت“ یا ”اراضی سلطان“ یا ”حاصل کردہ اراضی“ کہا جاتا تھا۔ اس نظام سے نہ صرف مالی فوائد حاصل ہوئے بلکہ عسکری قوت بھی فراہم ہوئی۔ سلیمان قانونی کے دور میں شیخ ابوال سعود نے اراضی امیریہ کے لیے مفصل قوانین وضع کئے جو شریعت کی روشنی میں لکھے گئے۔ (ص ۵۸۶)

یعنی حکومت ان اراضی کو کسی کی شخصی ملکیت میں نہیں دے سکتی، کسی کو بطور جا گیر نہیں عطا کر سکتی بلکہ وقف کی طرح ضرورت مند لوگ اس سے فائدہ اٹھاتے ہیں لیکن زمین میں وراثت جاری نہیں ہوگی۔ مجھے اکثر تجھب ہوتا تھا کہ ڈاکٹر اسرار احمد اس موضوع پر اتنا ذرکر کیوں دیتے ہیں، لیکن یہ عقدہ کھلا تو بہت بعد میں آکر کھلا، فجز اہل اللہ عن الاسلام وال المسلمين خیراً۔

یہاں تک تو تذکرہ ہو گیا مولا نا آزاد اور ڈاکٹر اسرار کے فکری تعلق کا، اب کچھ تذکرہ ہو جائے مولا نا مودودی سے ڈاکٹر صاحب کے خوشہ جیلن ہونے کا۔

گوڈاکٹر اسرار جمعیت اور جماعت کے تعلق سے عملی طور پر صرف پانچ سال مولا نا کے ہم سفر ہے ہیں، وہ سحرِ مودودی سے کبھی نکل نہیں پائے۔ وہ آن کے اس فکر کے پیشامبر ہیں جو انہوں نے تقسیم سے پہلے اجاگر کیا تھا۔ اپنی کتاب ”تحریک جماعت اسلامی“ میں وہ مولا نا مودودی کے افکار کو خوب شرح و موط کے ساتھ بیان کرتے ہیں جو ان کی رگ میں بسا ہوا تھا۔ ہم صرف اس کا خلاصہ بیان کر سکتے ہیں۔

انہوں نے قانونی اور حقیقی مسلمان کا فرق واضح کیا، ایک صرف کلمہ گو مسلمان جو زیادہ سے زیادہ نماز روزہ کا پابند اور دوسرا وہ جو کافرانہ نظام سے بغاوت کا اعلان کرتا ہو، انگریزوں کی فوج ہو یا نظام عدالت، وہ اس کی نوکری پر لعنت بھیجتا ہو۔ زیادہ سے زیادہ ان شعبوں میں ملازمت کا جواز پیدا کیا جن سے مقاد عالمہ وابستہ ہو۔ انہوں نے بتایا کہ قومیں نسل و نسب کی بنابریتی ہیں لیکن مسلمان ایک جماعت ہیں، حزب اللہ ہیں، امت

مسلم ہیں۔ ان کا وطن زمین کا ایک نکلا نہیں بلکہ وہ آفاقی ہیں۔ وہ مسلم قوم پرستی کے نہیں بلکہ اسلام پرستی کے قائل تھے ان کے نزدیک مسلمان کا اصل کام دنیا میں حکومتِ الہیہ کے قیام کی دعوت دینا اور آخرت میں اللہ کی رضا کا حصول تھا، وہ قومی حکومت نہیں بلکہ اصولوں کی حکومت کے قائل تھے۔

ڈاکٹر اسرار احمد واضح کرتے ہیں کہ مولانا آزاد مولانا مودودی علامہ مشرقی اور خیری برادران سب ہی حکومتِ الہیہ کی اصطلاح پر اتفاق کرتے تھے یہ مولانا امین احسن اصلاحی تھے جنہوں نے جماعت میں اقامتِ دین اور شہادت علی الناس کی اصطلاح کو روانج دیا۔

مولانا مودودی اپنے اس مقصد کے حصول کے لیے ایک صالح جماعت کا تصور رکھتے تھے، ایسی جماعت جو اپنے قول و فعل سے اپنی دعوت و تبلیغ سے اور اپنی جہاد مسلسل سے عوام کے ذہنوں میں ایسا انقلاب برپا کر دے کہ وہ کافرانہ نظام کو گلے میں پھنسی ہوئی بڑی کی طرح ہضم نہ کر پائیں۔ وہ اس بات کے قائل تھے کہ سیکولر جمہوریت پر ہمیں کافرانہ نظام سے ایک اسلامی نظام جنم نہیں لے سکتا۔ وہ مسلم لیگ کے فکر سے اتفاق نہیں کرتے تھے کہ پہلے ایک قومی اسٹیٹ بنالا اور اس کے بعد اسے جو چاہو جامد پہنا دو۔ ان کے نزدیک ایک کافرانہ نظام اسلامی حکومت کو جنم نہیں دے سکتا۔ وہ رسول اللہ ﷺ کے اس اُسوہ حسنة کی پیروی کرنا چاہتے تھے کہ سر زمین عرب میں جہاں ہر طرح کی بُرائیاں تھیں، مسائل تھے، آپ ﷺ نے صرف تو حید باری تعالیٰ کی طرف دعوت دی، اور اسی دعوت کے نتیجہ میں بالآخر ایک اسلامی اسٹیٹ بھی قائم ہو گئی۔ اور غالباً ہمیں وجہ تھی کہ جماعت نے تنقیم سے قبل امت کے دوسرا مسائل جیسے قضیہ فلسطین یا قیام پاکستان کی جدوجہد سے بے اختناقی برپی، کیونکہ اصل کام تو اقامتِ دین اور لوگوں پر دین کا گواہ بنتا تھا۔ انہوں نے یہ بھی کہا کہ اگر پاکستان بن بھی گیا تو ہمارا کام معاشرے میں بیادی تبدیلی لانا ہو گی کہ جس کے نتیجے میں صالح قیادت وجود میں آئے گی۔ جماعت کے ارکان کو اپنے اس مقصد سے والہانہ لگاؤ تھا، جماعت میں داخل ہوتے وقت وہ اس طرح حلفِ اٹھاتے جیسے کوئی نو مسلم حلقة بگوش اسلام ہو رہا ہے۔

ڈاکٹر اسرار صاحب تحریک کرتے ہوئے کہتے ہیں کہ پاکستان بننے کے بعد جماعت کا دوسرا دور شروع ہوتا ہے جس میں گاڑی کا زخم کی مانند ہو گیا۔ مولانا نے مسلم قوم ہونے کا اعتراف کیا اور پھر اس بات کی طرف دعوت دی کہ جب بیہاں مسلمان ہی مسلمان بنتے ہیں تو بیہاں اسلام ہی کا نفاذ ہونا چاہیے۔ انہوں نے جمہوریت کے مقابلہ میں ”تحیو یہ مکری“ کی اصطلاح دی اور پھر اس اصطلاح کی خوب پذیرائی بھی ہوئی۔ ڈاکٹر صاحب مولانا مودودی کے نقش اول کے امین تھے، اسی کی دعوت دیتے تھے، اس لیے جماعت کو چھوڑ کر اپنے لیے ایک نئی زمین اور نیا آسمان برپا کیا۔ انہوں نے مولانا آزاد کی صدائے خلافت کو بازگشت عطا کی۔ آزاد کے ہاں تو صرف تصور ہی تصور تھا، ڈاکٹر اسرار احمد نے اسے تحریک کا جامد پہنچایا اور پاکستان کے درود یا راس آواز سے گونج آئے۔ انہوں نے خلافت کے ایک ایک جزء کو تفصیلًا پیان کیا، اسے بال و پر عطا کیئے نظامِ خلافت کے نو نکات کو اہدافِ تنقیم میں شامل کیا۔

ڈاکٹر صاحب شاہ ولی اللہ دہلوی رحمۃ اللہ علیہ کے بھی بڑے مذاج ہیں لیکن ان کا تذکرہ خال ملتا ہے۔ وہ ان

کے اس قول ”فَكَّ كُلَّ نَظَامٍ“ یعنی پہلے ہر نظام کو تحلیل کرو، کو بڑی اہمیت دیتے ہیں کہ جس طرح پہلے شرک کی وجہاں اڑائی جاتی ہیں تو توحید کے لیے راستہ صاف ہوتا ہے۔

ڈاکٹر اسرار مولانا مودودی اور آزاد کی مانند انسان کو خلیفۃ اللہ مانتے ہیں، اور اس پر تکمیر کرنے والوں کو بے اعتنائی سے دیکھتے ہیں، لیکن اصولی طور پر وہ خود بھی مانتے ہیں کہ گواں اللہ کا نائب ہے لیکن پاپائیت کی طرح وہ حقوق الہی کا مالک بن کر لوگوں کی گردنوں پر سوار نہیں ہو سکتا، بلکہ دراصل خلیف وقت لوگوں کی نیابت کرتا ہے اللہ تعالیٰ کی شریعت کو نافذ کرنے کے لیے۔ ہمارا بھی یہی کہنا ہے کہ قرآن و حدیث میں کہیں خلیفۃ اللہ کی اصطلاح استعمال نہیں ہوئی، انسان کو صرف خلیفہ کہا گیا: ﴿إِنَّمَا جَاعَلْنَا فِي الْأَرْضِ خَلِيفَةً﴾ (آل عمران: ۳۵) اور ﴿يَا ذَاوَدُ إِنَّا جَعَلْنَاكَ خَلِيفَةً فِي الْأَرْضِ﴾ (ص: ۲۶) خلیفہ خلف سے لکھا ہے یعنی کسی کے بعد میں آنے والا زمین میں انسان سے پہلے بھی کوئی مخلوق (جیسے جنات) آباد ہی تو ان کا خلیفہ نہ ہوا۔ اور اسی لیے حضرت ابو بکر صدیق رضی اللہ عنہ کو خلیفۃ رسول اللہ کہا گیا، خلیفۃ اللہ نہیں۔ انسان کو خلیفۃ اللہ کہنا اس اعتبار سے بھی صحیح نہیں کہ خلیفہ تو کسی غائب ہستی کی نیابت کرتا ہے اور چونکہ اللہ تعالیٰ غیوبت سے پاک ہیں اس لیے دعاۓ سفر میں اللہ کے رسول ﷺ نے ہمیں ان الفاظ کے کہنے کی تلقین کرواتے ہیں: اللہُمَّ انتَ الصَّاحِبُ فِي السَّفَرِ وَالْخَلِيفَةُ فِي الْأَهْلِ وَالْمَالِ وَالْوَلَدِ ”اے اللہ، آپ ہی سفر میں ہمارے ساتھی ہیں اور اہل و عیال کے لیے بھی خلیفہ ہیں،“ یعنی میں ان سے غائب ہوں لیکن آپ ان کے لیے ہر وقت حاضر ہیں کہ ان کی نگہداشت کر سکیں۔ اس بات کو امام ابن تیمیہ خوب وضاحت سے یاد کر جائے ہیں۔ ڈاکٹر صاحب خلیفہ کے مفہوم کو سمجھانے کے لیے Vicegerent کی اصطلاح استعمال کرتے ہیں کہ سلطنت برطانیہ میں باڈشاہ یا ملکہ تو انگلینڈ ہی میں قیام پذیر رہتا تھا لیکن ہندوستان میں اس کی طرف سے واسطائے حکومت کیا کرتا تھا۔ یہ مثال اس لحاظ سے مناسب نہیں کہ ہندوستان یا برطانوی مقبوضات میں واسطائے کی ضرورت اس لیے پڑی کہ شاہ انگلستان خود اتنی ذور سے وہاں کاظم و نقش چلانے پر قادر نہیں تھا، لیکن خلافت کا مفہوم ابتلاء و آزمائش سے مرتب ہے۔

﴿وَهُوَ الَّذِي جَعَلَكُمْ خَلِيفَ الْأَرْضِ وَرَقَعَ بَعْضَكُمْ فَوْقَ بَعْضٍ دَرَجَتٍ لَّتَشُوَّكُمْ فِيمَا أَنْكِمْ﴾ (الانعام: ۱۶۵)

”وہی ہے جس نے تمہیں زمین کا خلیفہ بنا�ا اور تم میں سے بعض کو بعض پر درجات کے اعتبار سے فضیلت دی تاکہ جو کچھ تمہیں دیا ہے اس میں تمہاری آزمائش کرے۔“

ڈاکٹر صاحب جمہوریت کے لیے عوامی حاکیت کی اصطلاح استعمال کرتے ہیں۔ بعض لوگ کہتے ہیں کہ اگر ایک اسلامی اسٹیٹ میں حاکیت الہی کا اقرار کر لیا جائے تو اسے اسلامی جمہوریت کہا جا سکتا ہے کہ نماہندگی جمہور کا قاعدہ باقی رہے گا، لیکن دستور ساز اسلامی قرآن و سنت کے خلاف کوئی قانون سازی نہیں کر سکے گی۔ یہاں ڈاکٹر صاحب یہ کہنے میں حق بجانب ہیں کہ جب اسلام نے اپنے سیاسی نظام کے لیے ایک نام دیا ہے یعنی خلافت تو اسے کیوں ترک کیا جائے؟

ڈاکٹر صاحب بالآخر اس بات کے قائل نظر آتے ہیں کہ نام چاہے ملکیت ہو یا جمہوریت پارلیمنٹ کا ایک

ایوان ہو یاد و حداں نظام ہو یا وفاتی، اصل چیز شریعت کا نفاذ ہے، نظام عدل و قسط کو برپا کرنا ہے، مشورہ کے ساتھ حکومت کو چلانا ہے، اس لیے وہ پاکستان میں جمہوریت کو رواں دلکھنا چاہتے ہیں کہ اگر قوم کا معنذہ حصہ اسلام کے نفاذ کے لیے مغلص ہوتا وہ توں کی بنا پر وہ یہ مقصد حاصل کر سکتے ہیں۔ وہ خود اس نظام کا حصہ بننا نہیں چاہتے، لیکن اسلام پسند جماعتوں کو اپنے دوست سے محروم کرنے کے بھی روادار نہیں۔ وہ خود اس بات پر یقین رکھتے تھے کہ اگر میرے ساتھ لوگوں کی اچھی بھلی تعداد کھڑی ہو جائے تو پھر ہم دیکھیں گے کہ پاکستان میں منکر کو کیسے فروغ دیا جاسکتا ہے! وہ فراہمی قوت قبل قدر تعداد کی موجودگی سے قبل مسلح تصادم کے حامی نہیں، بلکہ پر امن احتجاج کے قائل ہیں کہ ”شاید کہ اُتر جائے ترے دل میں میری بات!“

اس احتجاجی سیاست کے نتیجہ میں یونیس اور مصر کی آمرانہ قیادتیں گھر سے بے گھر ہو چکی ہیں اور ان سطور کی تحریر کے وقت لیبیا میں اس پر امن تحریر کی احتجاج نے مسلح تصادم کی شکل اختیار کر لی ہے جس کے نتیجہ میں خاصا خون خراپ ہو چکا ہے، لیکن ایک حد تک ڈاکٹر اسرار احمد کے قول کی مصدقیت واضح ہو چکی ہے۔ رونا صرف اسی بات کا تو ہے کہ یہ سارا احتجاج مالی اور ذینوی منفعت کی خاطر ہو رہا ہے لیکن کیا اسلام اور صرف اسلام کی خاطر بھی ہزاروں لاکھوں کا مجمع دھرنہ دے سکے گا؟

ڈاکٹر صاحب نے حکومت اور ریاست کا فرق بھی بڑی خوبصورتی سے واضح کیا ہے وہ کہتے ہیں کہ دولت عثمانیہ کے سقوط سے قبل گو مسلمانوں کی ایک سے زیادہ حکومتیں رہی ہیں لیکن انہیں اسلامی ریاست کے مختلف انتظامی یونٹوں سے تعییر کیا جاسکتا ہے، کیونکہ ایک مسلمان بغیر کسی پاسپورٹ یا ویزا کے کہیں بھی جا سکتا تھا، بلکہ ایک مسلم حکومت میں قاضی اور وزیر کا عہدہ بھی حاصل کر سکتا تھا۔

اب ہم خلافتِ اسلامیہ پر مبنی نظام حکومت کے خدوخال کا تذکرہ کریں گے اور دیکھیں گے کہ ڈاکٹر اسرار احمد کے تصورات اس نظام حکومت سے کہاں تک ہم آہنگ ہیں۔

اس موضوع پر میرے علم کی حد تک سب سے بہترین کتاب، اردن یونیورسٹی کے ڈاکٹر محمد عبد القادر ابوقارس کی ہے جس کا عنوان ہے ”النظم الیکاظی فی الاسلام“۔ ہم پہلے اس کے بنیادی مباحث کے عنوانات کا تذکرہ کرتے چلیں تاکہ پھر اصل موضوع سے اسے مر بوٹ کیا جاسکے۔

① اسلامی نظام کی چار بنیادیں:

۱۔ اللہ کی حاکیت ۲۔ عدل اور مساوات ۳۔ اطاعتِ امیر ۴۔ شورائیت

② اہل شوریٰ کے اوصاف:

مکلف ہونا (یعنی مسلمان، بالغ، عاقل)۔ آزاد ہونا۔ مرد ہونا۔ صاحب علم ہونا۔ وصف عدالت کا پایا جانا (یعنی فاسق نہ ہو)۔

اور مزید دو شرطیں جو مولا نامودودی نے رقم کی ہیں: مسلم ملک کا شہری ہونا، امیدوار اپنے آپ کو نامزد نہ کرے۔

③ اصحاب شوریٰ کے اختیارات:

صدر حکومت کا انتخاب کرنا اور نا اہلی کی بنا پر اسے معزول کرنا۔

(۲) اسلامی حکومت بعد نبوی کیسے قائم ہوئی؟

(۳) صدر اور گورنروں کو کون اوصاف کی بنا پر چنچا جائے؟

(۴) کیا متعدد اسلامی حکومتیں ہو سکتی ہیں؟

(۵) صدر مملکت کو کون القاب سے پہچانا جائے؟

(۶) صدر حکومت میں کیا اوصاف مطلوب ہیں؟

یہاں اہل شوری کی سات شرطوں کے علاوہ مزید یہ شروط بیان کی گئی ہیں: کفایت (یعنی اس منصب کی الیت رکھنا)، جسمانی اعتبار سے صحیح و سلامت ہونا، قریش میں سے ہونا۔

اس آخری شرط کے بارے میں ابن خلدون نے لکھا ہے کہ چونکہ عرب میں قریش کی فضیلت کو تمام قبائل تسلیم کرتے تھے اس لیے وحدت امت کے لیے اللہ کے رسول ﷺ نے یہ شرط رکھی۔

سلطین آں عثمان چونکہ قریشی نہ تھے اس لیے اُس دور کے فقہاء نے اس شرط کو یہ کہہ کر ساقط کر دیا کہ فی زمانہ ایسا کوئی قریشی موجود نہیں ہے جو طاقت اور عصیت رکھتا ہو۔

صاحب کتاب نے اس شرط کو اس انداز میں لیا ہے کہ اگر امارت کے امیدوار باقی سارے اوصاف میں برابر برابر ہوں تو پھر ان میں سے قریشی کو فضیلت دی جائے۔

(۹) صدر ریاست کی ذمہ داریاں یا خلافت اسلامیہ کی پہچان۔

صاحب کتاب نے الماوردي الشافعی (ف ۲۵۰ھ) کے حوالہ سے ان دس ذمہ داریوں کا تذکرہ کیا ہے:

(۱) دینِ اسلام کی حفاظت اور اس سے متعلق تمام امور کا انتظام، جیسے اقامت الصلاۃ، مساجد کی تعمیر، نظام زکوٰۃ، اسلامی تعلیم کے ادارے، اسلام کے بارے میں شبہات کا ازالہ۔

(۲) تمام تازیعات میں شریعت کے مطابق فیصلہ کرنا۔

اور اس ضمن میں قاضیوں کا مقرر کرنا، عدالتوں کا قائم کرنا اور عدالت کے فیصلوں کو نافذ کرنا شامل ہے۔

(۳) ملک میں امن و امان کا قیام کر لوگ چین کی نیزدسوئیں اور بلا خوف و خطر سفر کر سکیں۔

(۴) حدود الہی کی تنفیذ تاکہ ملک سے جرائم کا قلع قلع ہو اور اس ضمن میں شہریوں کے درمیان کسی قسم کی تفریق روا نہ رکھی جائے۔

(۵) ملک کا دفاعی نظام اتنا مضبوط ہو کہ دشمن مملکت اسلامیہ کو میلی آنکھ سے نہ دیکھ سکے۔

(۶) اعداء اسلام سے جہاد کرتے رہنا تاکہ اللہ کا دین غالب ہو۔

(۷) زکوٰۃ، صدقات، عشور، خراج اور دوسرے واجبات کا جمع کرنا، یعنی بیت المال کا قیام۔

(۸) دولت کی منصفانہ تقسیم یعنی کفالتِ عالمہ کا نظام۔

(۹) صرف اہل افراد کو حکومت چلانے کی ذمہ داریاں سونپی جائیں۔

(۱۰) صدر مملکت یا خلیفہ ہر کام کو اپنی نگرانی میں کرائے۔

صاحب ”العقد الفريد“ نے ایک اور ذمہ داری کا اضافہ کیا، یعنی:
 (۱۱) ہر کام میں شریعت سے رہنمائی لی جائے اور اس کا التزام کیا جائے۔
 اور بعض علماء کی طرف سے دو باتوں کا اضافہ کیا گیا کہ
 (۱۲) علم کو پھیلایا جائے۔

(۱۳) رعیت کے ہر فرد کے لیے ایک خوشحال زندگی مہینا کی جائے۔
 ⑩ صدر ریاست یا خلیفہ کا انتخاب کیسے ہو؟

اس باب میں بتایا گیا ہے کہ خلیفہ کا انتخاب دو مرحلوں پر ہوتا رہا ہے۔ بیعت خاصہ اور بیعت عامہ۔
 جیسے حضرت ابو بکر صدیق رض کے ہاتھ پر بیعت سقیفہ بنی ساعدہ میں چند افراد نے کی تھی جن کا شمار اہل حل و عقد
 میں سے ہوتا ہے لیکن ان کی اس نامزدگی کو پھر مسجد بنوی میں عمومی پذیرائی حاصل ہوئی ہے بیعت عامہ کا نام دیا گیا
 ہے۔ اس طرح حضرت ابو بکر صدیق رض کی اپنی وفات سے قبل حضرت عمر فاروق رض کی نامزدگی اُس وقت
 تمام و کمال کے مرحلہ تک پہنچی جب کھلے عام اُن کے ہاتھ پر بیعت ہوئی۔

حضرت عمر رض نے اپنی شہادت سے قبل چھوٹا فراڈ کی کمیٹی خلیفہ کے انتخاب کے لیے نامزد کردی تھی اور پھر اس
 کمیٹی کے فیصلہ کو حضرت عثمان غنی رض کی بیعت عامہ سے قبولیت کا درجہ حاصل ہوا۔ ان کی شہادت کے بعد لوگ
 حضرت علی مرتضی رض سے بیعت کے طالب ہوئے تو انہوں نے کہا کہ جب تک کھلے عام یہ بیعت نہ ہوگی وہ اس
 منصب کو قبول نہ کریں گے۔

عصر حاضر میں مؤلف کتاب کے نزدیک ہر بڑے شہر میں اہل حل و عقد کی ایک مجلس ہونی چاہیے جو خلیفہ
 کے چناؤ کے بارے میں اپنی رائے پیش کر سکے اور ذرائع ابلاغ کی نئی اور تیز ترین سہولیات کے ہوتے ہوئے
 اب ایسا کرنا اور زیادہ قابل عمل ہو چکا ہے۔

یہاں ”ولادت عہد“ کا ذکر بھی کیا گیا ہے یعنی ایک خلیفہ اپنی زندگی ہی میں ولی عہد کو نامزد کر دے۔
 حضرت عمر رض کے اسوہ کو دیکھتے ہوئے فقہاء نے اسے جائز تھا رہا ہے لیکن ایسی کوئی بھی نامزدگی خلیفہ کے
 اصول (باب، دادا) یا فروع (اوادا) کے لیے ناجائز قرار دی ہے، لیکن بعض فقہاء نے صلاحیت کی بنا پر اسے
 جائز بھی قرار دیا ہے اور یہی رائے بنی امیہ سے لے کر دولت عثمانیہ تک باقاعدہ قابل قبول رہی ہے، گواں صورت
 میں جو کچھ خرابیاں جنم لیتی ہیں ان کا بھی تذکرہ کیا گیا ہے۔
 ⑪ صدر حکومت کی معزولی۔

نا اہلی کے علاوہ فسوس و فجور بھی اس کی معزولی کا سبب بن سکتا ہے یا اختیار اصحاب حل و عقد کو حاصل ہے۔
 اور اگر اس کے لیے توارثیانی پڑے تو وہ بھی انھائی جا سکتی ہے الائیہ کہ ایک بڑے قتنہ کا خطرہ ہو۔

خلیفہ خود دستبرار ہو جائے تو ایسا بھی جائز ہے اور اس ضمن میں حضرت حسن رض اور معاویہ بن عثمانی (ابن زید)
 کی مثالیں دی گئی ہیں۔

عصر حاضر میں سول نافرمانی کا راستہ اختیار کیا جاسکتا ہے اور صدر مملکت کے لیے مدت کی تعین بھی کی

جاسکتی ہے۔

(۱) بیعت خاصہ اور بیعت عامہ کی بحث۔ (جس کا مذکورہ پہلے ہو چکا ہے)

(۲) وزارت کی مختلف اشکال کا بیان کیا گیا ہے۔

یہ وہ تیرہ مباحث ہیں جو اس کتاب کے ۳۶۵ صفحات میں پھیلے ہوئے ہیں، اب ملاحظہ فرمائیں کہ ہمارے مددوں ڈاکٹر صاحب نے ان موضوعات کے بارے میں کن کن آراء سے نواز ہے۔

(۱) اللہ تعالیٰ کی حاکمیت: ڈاکٹر صاحب ارشاد فرماتے ہیں کہ اللہ تعالیٰ کی حاکمیت کا منطقی نتیجہ ہے کہ خلافتِ اسلامیہ قائم کی جائے جو کہ ایک نظریاتی ریاست ہوگی جس میں قرآن و سنت کی بالادستی کو یقینی بنایا جائے۔ وہ کہتے ہیں کہ زمانہ نبوت تک شخصی خلافت کا تصور تھا، یعنی ہی صاحب امر ہوا کرتا تھا، جیسے داؤ اور سلیمان (علیہ السلام) اپنے وقت میں اور رسول اللہ ﷺ اپنے زمانہ میں۔ لیکن پھر اجتماعی خلافت کا تصور بھرا جبرا جس کا آغاز حضرت ابو بکر (رضی اللہ عنہ) کی خلافت سے ہوتا ہے۔ دولت عثمانیہ کے ذی قدر سلطان محمد الفاتح نے بانگ دھل کرنا تھا:

”اس خاندان کا سب سے اعلیٰ وارفع مقصد اللہ تعالیٰ کے لئے کو بلند کرنا ہے۔“

اسلامی نظام کی باقی تین بنیادیں یعنی نظام عدل و مساوات کا قیام، امیر کی اطاعت اور شورائیت کے اتزام پر ڈاکٹر صاحب پورا یقین رکھتے ہیں، نظام عدل کو وہ اسلامی نظام کا مرکزی خیال قرار دیتے ہیں اور مساوات کو معاشرتی نظام کی اساسی اول کی حیثیت سے ذکر کرتے ہیں۔ اطاعت امیر پر وہ بے حد زور دیتے ہیں، لیکن اسے قانون سے بالآخر تسلیم نہیں کرتے۔ اس کی حیثیت قانون کو نافذ کرنا ہے۔ اسے شوریٰ کی رائے کا احترام کرنا چاہیے، لیکن وہ مولانا مودودی کی اس رائے سے اتفاق کرتے ہیں کہ اسے ویٹو کا حق حاصل ہے، اس کے ہاتھ باندھے ہوئے نہیں ہونے چاہیے۔

(۲) اہل شوریٰ کے اوصاف: اہل شوریٰ کے اوصاف میں وہ اُن کا مسلمان ہونا لازمی قرار دیتے ہیں کہ شوریٰ یا پارلیمنٹ قانون ساز ادارہ ہے جو کہ قرآن و سنت کی روشنی میں قانون وضع کرنے کا پابند ہے تو پھر غیر مسلم ایسے ادارے کے رکن کیسے بن سکتے ہیں؟ خواتین کو وہ ستر و حجاب کی حدود کے ساتھ پارلیمنٹ میں شمولیت کے خلاف نہیں۔ البتہ وہ یہ کہتے ہیں کہ فیصلہ کن امور مروں کے ہاتھ ہی میں رہنا چاہیے۔

دولت عثمانیہ کے زوال کے اسباب میں یہ بھی تحریر کیا گیا ہے کہ سلطان عبدالحمید ثانی کے دور میں جب بالآخر پارلیمنٹ قائم ہوئی تو اس کے دوسوچالیں ارکان میں سے سانچھ غیر مسلم تھے، جن کی وجہ سے سلطنت عثمانیہ روس کے ساتھ غیر ضروری جنگوں میں شامل ہو کر زوال پذیر ہوئی۔

ہالینڈ کے ایک ماہر قانون لکھتے ہیں کہ دولت عثمانیہ کے زوال کے اسباب میں اسلام سے لگاؤ شامل نہیں بلکہ امور حکومت میں خواتین کی غیر ضروری مداخلت تھی۔

(۳) اصحابِ شوریٰ کے اختیارات: اصحابِ شوریٰ کے اختیارات پر ڈاکٹر صاحب نے زیادہ کلام نہیں کیا۔ البتہ وہ کارکنان اسلامی حکومت کے اوصاف کو قرآن کی متعدد آیات اور احادیث سے بیان کرتے رہے ہیں۔

(۴) اسلامی حکومت بعد نبوی کیسے قائم ہوئی؟ ڈاکٹر صاحب نے نبی ﷺ کے عملی اسوہ حسنہ سے ایک اسلامی حکومت قائم ہونے کے قدر تی مراحل کا نزد کرہ بارہ کیا ہے، یعنی دعوت، بھرت (جو کہ بد عملی اور غیر اسلامی افعال کو چھوڑنے سے بھی ہو سکتی ہے)، باطل کے ساتھ کمکش اور جس کے نتیجے میں جاءہ الحق و زہق الباطل کی کیفیت نمودار ہوتی ہے، حق کا بول بالا ہوتا ہے اور حق ہی کو غلبہ حاصل ہوتا ہے۔

(۵) صدر حکومت اور گورنر گورنر کو کن اوصاف کی بنابر چنا جائے؟ ڈاکٹر صاحب صدر کے بلا واسطہ انتخاب کے قائل ہیں اور وہ امریکہ کے صدارتی نظام کو پاریمانی طریق انتخاب سے بہتر قرار دیتے ہیں۔ ووٹر کے لیے وہ صرف مسلمان ہونا کافی قرار دیتے ہیں کہ ان میں تقویٰ یا عدم تقویٰ کی بنابر تفریق نہیں کی جاسکتی۔ البتہ امیدوار مجلس شوریٰ یا صدارتِ عظمیٰ کے لیے کبائر سے انتخاب کو ضروری قرار دیتے ہیں۔ ووٹر کے لیے چالیس سال کی عمر کو زیادہ بہتر سمجھتے ہیں کہ اس عمر میں انسان قرآن کی نفس کے مطابق حقیقی رشد (یعنی بصیرت تامہ) کو حاصل کر لیتا ہے۔

امیر جماعت ہو یا خلیفہ وقت، اسے بیعت کے ذریعہ اپنے منصب پر فائز ہونا چاہیے۔ بیعت کے حمن میں وہ مولانا مودودی کی اس تقیم سے موافقت کرتے ہیں کہ بیعت تین قسم کی ہو سکتی ہے:

(۱) کسی مخصوص امر پر بیعت لی جائے۔

(۲) خلیفہ وقت کے ہاتھ پر سمع و طاعت کی بیعت کی جائے۔ یہ وہ بیعت ہے کہ جو صرف ایک خلیفہ کے ہاتھ پر کی جاسکتی ہے۔

(۳) وہ جماعت جو اسلامی نظام کے لیے کوشش ہوا اس کے امیر کے ہاتھ پر بھی بیعت کی جاسکتی ہے جسے دستوری بیعت بھی کہا جاسکتا ہے۔

ڈاکٹر صاحب اس تیری قسم کو اپنی جماعت کے لیے بہتر خیال کرتے ہیں اور کہتے ہیں کہ چونکہ یہ بیعت، خلیفہ وقت کے ہاتھ پر بیعت جیسی نہیں ہے اس لیے بیعت کرنے والا امیر سے ناموافقت کی بنابر اُسے فتح بھی کر سکتا ہے۔ ڈاکٹر صاحب نے اپنی ایک تحریر میں حزب التحریر اور اس کے بانی شیخ تقي الدین التہباني کا بھی ذکر کیا ہے۔ یہاں ان کا یہ استدلال ذکر کرنا مناسب ہوگا۔ وہ اپنی کتاب ”الشخصية الاسلامية“ میں لکھتے ہیں کہ اصول فقہ کے مطابق ”ملا يتنم الواجب الا به فهو واجب“ یعنی اگر ایک واجب کے بروئے کار لانے کا انحصار کسی دوسری چیز پر ہو تو وہ بھی واجب ہو جاتی ہے اور چونکہ نظام خلافت کا قائم کرنا واجب ہے اس لیے ایک ایسی جماعت کا قیام بھی ضروری ہے جو اس واجب کو وجود میں لا سکے۔ البتہ یہاں امیر حزب التحریر سے اختلاف کیا جاسکتا ہے کہ اصل واجب تو دعوت الی اللہ ہے، اللہ تعالیٰ کی عبادت کا اہل بننا ہے، اور اگر ایمان و عمل صالح کی زندگی اختیار کی جائے، داعی الی اللہ کی نصرت کی جائے، اور اس تحریر کی مدد و معاونة پیش کیا جائے، مخالفین دعوت اسلام کا صبر و استقلال کے ساتھ مقابلہ کیا جائے تو پھر اللہ تعالیٰ کا وعدہ اختلاف بھی پورا ہوتا ہے جیسا کہ صحابہ کے حق میں پورا ہوا تھا، یعنی مسلمان کا ہدف اللہ تعالیٰ کا عبد حقیقی بننا اور اس کے دین کی شہادت دینا ہو تو پھر خلافت بطور انعام حاصل ہوتی ہے۔

(۶) کیا متعذد اسلامی حکومتیں قائم ہو سکتی ہیں؟ تاریخ اسلام میں خلافت کا آغاز وحدت امت کے قصور کے ساتھ ہوا تھا، اس لیے ایک وقت میں ایک خلیفہ ہی متھور ہو سکتا تھا اور ایک سے زائد خلیفہ کے ہونے کی بزبان نبوی بھی حوصلہ شکنی کی گئی تھی، لیکن جب بنی عباس کی حکومت قائم ہوئی اور اندرس میں بنی امیہ کے ایک امیر عبدالرحمن الداخل نے اپنی حکومت کو قائم کر لیا تو فتحاء نے دونوں حکومتوں کے درمیان جغا فیاضی بعده کی بنا پر دو خلفاء کو تسلیم کر لیا۔ ڈاکٹر صاحب نے ریاست اور حکومت کے فرق کو ظاہر کر کے اس مسئلہ کی حدت کو کم کرنے کی راہ دکھائی ہے۔ اس کا ایک درس اصل مسلمان حکومتوں کی کتفیہ ریشن قائم کرنے سے بھی نکل سکتا ہے۔

(۷) صدر مملکت کو کون القاب سے پہچانا جائے؟ صاحبِ کتاب اس دفعہ کو علیحدہ سے بیان کر کے غیر ضروری طوالت کا شکار ہوئے ہیں، وہ خلیفہ کہلاۓ یا امام یا صدر مملکت، اصل مقصود یہ ہے کہ وہ اللہ تعالیٰ کا حکم کو نافذ کرے۔ داؤد علیہ السلام بادشاہ بھی ہیں اور خلیفہ وقت بھی، لیکن وہ حق کی سرفرازی اور عدل کی بالادستی کی بنا پر عند اللہ مقبول ہوئے، اس کے بعد اسلامی تاریخ میں کتنے بھی خلفاء ہیں جو اپنے جو رظلوم کی بنا پر اس حال میں دنیا سے رخصت ہوئے کہ ان کے حق میں کوئی ایک بھی کلمہ خیر کہنے والا نہیں تھا۔

ڈاکٹر صاحب عصری حالات کے قاضوں کو مخلوط خاطر رکھتے ہوئے اس موضوع کو زیادہ اہمیت دیتے نظر نہیں آتے، حاکم وقت صدر کہلاۓ یا خلیفہ وہ ہر صورت اپنے عمل و کردار سے ہی پہچانا جائے گا۔

(۸) صدر میں کیا اوصاف مطلوب ہیں؟ ڈاکٹر صاحب نے جہاں کارکنان جماعت کے اوصاف تفصیل کے ساتھ تحریر کیے ہیں وہاں یہ بات واضح ہو جاتی ہے کہ صدر ہر لحاظ سے اُن سے فائق ہو گا، علم میں، کردار میں، معاملہ فہمی اور بصیرت میں، بلکہ وہ قرآن و حدیث سے اتنا باخبر ضرور ہونا چاہیے کہ مسلمانوں کی جماعت کا امام بھی بن سکے۔

(۹) صدر ریاست کی ذمہ داریاں یا خلافت اسلامیہ کی پیچان: الماوری کی تحریر کردہ دس خصوصیات میں سے چھ تو ڈاکٹر اسرار احمد کے تجویز کردہ نو نکات "نظام خلافت" میں موجود ہیں۔

ڈاکٹر صاحب کا پہلا نکتہ زیادہ جاندار اور مقصد خلافت کا بھرپور آئینہ دار ہے اور وہ ہے: نظام خلافت اللہ تعالیٰ کی حاکیت مطلقہ کے اعلان و اقرار اور قرآن و شنت کی غیر مشروط بالادستی کے عملی نفاذ کا نام ہے۔ عورتوں کے حقوق و واجبات کے بارے میں دو نکات غالباً اسلامی ممالک میں تحریک آزادی و نسوان کے پھیلاؤ اور پروپیگنڈے کے مقابلہ میں ضرورت کی بنا پر رکھے گئے ہیں وگرنہ ان کی جگہ حدود الہی کا نفاذ اور دفاع وطن کا تذکرہ زیادہ مناسب تھا۔

ڈاکٹر صاحب اپنے مفصل خطابات میں چند اور باتوں کو نظام خلافت کے ضمن میں شذوذ سے بیان کرتے رہے ہیں، یعنی نظام صلوٰۃ اور زکوٰۃ کا قیام۔ سوڈ، شراب اور جوا کا انسداد۔ جاگیر داری کا خاتمه، مخلوط معاشرے کا سد باب۔

وہ مخلوط قومیت کی نئی کرتے ہیں اور غیر مسلموں کو ان کے پسل لاء پر عمل کرنے کی ضمانت دیتے ہوئے

آن کے حقوق کا تحفظ چاہتے ہیں۔

(۱۰) صدر ریاست یا خلیفہ کا انتخاب کیسے ہو؟ اس موضوع پر پچھلے صفحات میں سیر حاصل بحث ہو چکی ہے، ڈاکٹر صاحب استبدادی حکومت یا موروثی سلطنت پر بحث نکیرتے ہیں۔ دولت عثمانی میں وراشتی سلطنت نے جن خرایوں کو حکم دیا اُن میں سب سے بڑی خرابی ایک سلطان کا اپنے بھائیوں کا قتل کرنا تھا تاکہ وہ یا اُن کی اولاد بخات و تاج میں وراشت کا دعویٰ نہ کر بیٹھیں۔ محمد الفاتح کے عہد تک تو ولی عہد کے متعین کرنے کا دستور نہ تھا، اہل حل و عقد ہی نے خلیفہ کا انتخاب کرتے تھے۔ لیکن محمد الفاتح کی طرف یہ قانون منسوب کیا جاتا ہے کہ ”میرے بیٹوں میں سے جسے سلطنت حاصل ہواں کے لیے مناسب ہے کہ وہ نظام عالم برقرار رکھنے کے لیے اپنے بھائیوں کو قتل کروادے، اکثر علماء نے اسے جائز تھا ایسا ہے۔ ثالث نے اپنے پانچ بھائیوں کو قتل کروایا۔ سلطان محمد ثالث نے اپنے بیٹے محمود اور انہیں بھائیوں کو موت کے گھاٹ اُتار دیا۔

دولت عثمانی کی طرف سے دفاع کرنے والوں نے مذکورہ واقعات کو بھائیوں یا بیٹوں کی طرف سے سلطان کے خلاف بغاوت کا شاخصانہ قرار دیا، لیکن اس کے باوجود وہ لکھتے ہیں کہ بعض قتل کے واقعات ایسے بھی ہوئے جن کا دفاع نہیں کیا جاسکتا۔

(۱۱) صدر حکومت کی معزولی: اس سے قبل ہم ذکر کرچکے ہیں کہ اہل حل و عقد کو خلیفہ کی نااہلی کی بنابرائے معزول کرنے کا اختیار ہے، لیکن عملی طور پر ایک طاقتور حکمران کے سامنے ان محدودے چند افراد کی بے بی آڑے آتی ہے۔ صاحب کتاب ”السیاسۃ والاسلام“ سول نافرمانی کا فتح پیش کرتے ہیں۔ ڈاکٹر صاحب نے پہامن احتجاج کا راست تجویز کیا ہے، لیکن وہ جمہوریت کی اس روایت کو زیادہ قابل عمل سمجھتے ہیں کہ حاکم کے لیے ایک متعینہ مدت مقرر ہو جس کے اختتام پر لازمی طور پر انتخاب عمل میں لایا جائے اور ایک صدر کو مدت صدارت و درجہ پورا کرنے کے بعد منتخب کرنے کی اجازت نہ ہو۔

(۱۲) بیعت خاصہ اور بیعت عامۃ: اس موضوع پر پہلے سیر حاصل گفتگو ہو چکی ہے، ڈاکٹر صاحب نے مطلق بیعت کا ذکر کیا ہے۔ مذکورہ بالا تفصیل سے اس بات کی گنجائش پیدا ہوتی ہے کہ ہر علاقے کی مجالس حل و عقد (یا مشاورتی کمیٹیاں) اگر ایک سے زائد نام پیش کریں تو پھر انتخاب عام کے ذریعے صدر چنانچہ اور دستوری بیعت کی بنیاد پر منصب صدارت کا آغاز ہو۔

(۱۳) انواع وزارات کا ذکر: ڈاکٹر صاحب نے اس موضوع کو تناول نہیں فرمایا ہے۔ ہر ملک اپنی ضروریات کو دیکھ کر مختلف وزارتیں قائم کرتا ہے۔ اصل چیز اہل اور صاحب صلاحیت افراد کا انتخاب ہے کہ اللہ تعالیٰ ارشاد فرماتے ہیں: ﴿إِنَّ اللَّهَ يَأْمُرُكُمْ أَنْ تُؤْكِدُوا الْأُمُونَتِ إِلَيْهَا﴾ ”اللہ تعالیٰ تمہیں حکم دیتا ہے کہ تم امانتوں کو اہل افراد کے سپرد کرو۔“

ان تیرہ نکات پر ڈاکٹر صاحب کے خیالات کے تذکرہ کے بعد یہ بحث اختتام کو پہنچتی ہے، لیکن آخر میں ڈاکٹر صاحب کی ایک اہم تجویز کا ذکر بھی ہو جائے۔ وہ ایک مسلم ریاست میں فتحی اختلافات کا حل یوں تجویز کرتے ہیں کہ پہلے لاء کی حد تک تمام ممالک کو تسلیم کیا جائے اور ملکی قانون سب کے لیے یکسان ہو۔ وہ

مسلمانان ہند کو داد دیتے ہیں کہ انہوں نے ہندوستان کے سیکولرزم کو قبول نہیں کیا جو کہ ہندو قوم کی ذات پات کی تفہیق کی بنا پر اپنی ضرورت تھی۔ مسلمانوں نے پرشل لاء کے تحفظ کے لیے احتجاج کا راستہ اختیار کیا اور وہ کسی حد تک اپنے مطالبات منظور کروانے میں کامیاب رہے۔

جہاں تک ایک مسلم ریاست میں فتحی اختلافات کی بنیاد پر مختلف ممالک کو قانوناً شخصی آزادی دینے کا سوال ہے تو عبادات، رسم و رواج کی حد تک تو اس میں کوئی حرج نہیں، لیکن جہاں عالمی زیارات عدالتون کے فیصلوں کے مرہون منت ہوں جیسے ولی کے بغیر نکاح کے جواز کا مسئلہ بدعتی طلاق نافذ ہونے کا مسئلہ، طلاق کے بعد پھوٹ کی کفالت کا مسئلہ وغیرہ تو اس میں مجھے یہ کہنے کی اجازت دیں کہ پاکستان میں اسلامی نظریاتی کو نسل، اور دیار غریب میں ”یورپیں کو نسل برائے فتویٰ اور تحقیق“، کا تجربہ یہ بتاتا ہے کہ مختلف ممالک کے علماء مل بیٹھ کر زبانی مشاورت کی بنیاد پر اور مصلحت عامہ کی خاطر کسی ایک ایسی رائے پر اتفاق کر سکتے ہیں جو معاوی عامہ اور عصر حاضر کی ضروریات سے مطابقت رکھتی ہو اور اس طرح ممالک کے درمیان بھی مفاہمت اور یگانگی پیدا کی جاسکتی ہے۔

ڈاکٹر صاحب علامہ اقبال کے اس قول کی کہ پارلیمنٹ کو اجتہاد کا حق حاصل ہے، یہ تو جیہہ پیش کرتے ہیں کہ حق اجتہاد تو علماء کی کو نسل ہی کے پر دہوگا لیکن پارلیمنٹ کو یہ حق حاصل ہو گا کہ کس کے اجتہاد کو نافذ کرے۔ اس رائے کو تقویرت پہنچتی ہے سلاطین آل عثمان کے اس طرزِ عمل سے کہ گوانہوں نے عموماً حنفی فقہ کے مطابق قانصیوں کو فیصلہ کرنے کا حق دیا لیکن چند بڑے مسائل میں جن میں اراضی مفتوجہ کو خراجی قرار دے کر حکومت کی ملکیت قرار دیا گیا تھا، مالکی مدد ہب کی رائے کو اپنایا۔ یہی طرزِ عمل مسئلہ مزارعت، بیع موجل اور طلاق ثلاثی مجلس واحد اور کئی دیگر مسائل پر بھی اپنایا جا سکتا ہے جس کی طرف ڈاکٹر صاحب نے بارہ توجہ دلائی ہے۔

ڈاکٹر اسرار احمد رحمۃ اللہ علیہ وہ خوش بخت اور خوش قسمت شخص تھے جنہوں نے اپنی زندگی کو با مقصد گزار ارجواع ای القرآن کی آواز کو ایک تحریک میں تبدیل کر دیا، نظامِ خلافت کے احیا کے لیے ایک پلیٹ فارم مہیا کر دیا۔ جس مشن کو جنہوں نے ساری عمر حرز جان بنا کر رکھا تھا، اسے آگے بڑھانے کے لیے نہ صرف اپنی صلبی اولاد بلکہ معنوی اولاد پر مشتمل ایک ایسی جماعت کو مقتضم کیا جو اسلامیان پاکستان کے لیے ایک مشعل راہ اور بینارہ نور کی حیثیت رکھتی ہے۔ اللہ تعالیٰ سے دعا گھوول کہ ڈاکٹر صاحب کے اخلاف کو حسن عقیدہ اور حسن عمل کی دولت سے مالا مال رکھئے، ان کی کوششوں کو تمغہ قبولیت سے نوازے اور اخلاص پر مبنی ہر جد و ہجد کو ان کے لیے تو شہرہ آخوت بنائے۔

وماتوفیقی الا باللہ، وآخر دعوا ان الحمد لله رب العالمين۔



قرآن حکیم کی مقدس آیات اور احادیث نبوی آپ کی دینی معلومات میں اضافے اور دعوت و بلیغ کے لیے شائع کی جاتی ہیں۔ ان کا احترام آپ پر فرض ہے۔ لہذا جن صفات پر یہ آیات درج ہیں ان کو صحیح اسلامی طریقے کے مطابق بے حرمتی سے محفوظ رکھیں۔